



Штогод у першую нядзелю верасня наша краіна адзначае Дзень беларускага пісьменства. Першай сталіцай свята ў 1994 годзе быў старажытны Полацк, потым гасцей з усяго свету сустракалі Тураў, Навагрудак, Нясвіж, Орша, Пінск, Заслаўе, Мсціслаў, Мір, Камянец, Паставы, Шклоў, Барысаў, Смаргонь, Хойнікі, Ганцавічы, Глыбокае, Быхаў і іншыя старажытныя культурныя цэнтры Беларусі.

Летась у Іванава Брэсцкай вобласці на свята прыехала больш за 12 тысяч гасцей з 12 краін свету. Сёлета свята прайшло ў слаўным горадзе Слоніме. 31 жніўня пачаў работу міжнародны круглы стол, які аб'яднаў пісьменнікаў Беларусі і замежжа.

Цэнтральнымі падзеямі свята былі: урачыстае адкрыццё, уручэнне Нацыянальнай літаратурнай прэміі і закрыццё Дня беларускага пісьменства, а таксама ўрачыстае адкрыццё помніка легендарнаму дзяржаўнаму і ваеннаму дзеячу, аднаму са стваральнікаў Статутаў Вялікага Княства Літоўскага Льву Сапегу. На галоўнай пляцоўцы свята адбыўся святочны канцэрт Саюза пісьменнікаў Беларусі «Край бацькоўскі, мой край родны». Гэта была творчая прэзентацыя кнігі «Мая Радзіма», створаная спецыяльна да Дня беларускай пісьменства.

Акрамя таго, у Палацы культуры Слоніма прайшла фотавыстава Уладзіміра Цыдзіка «Бачу Беларусь такой», якая ўжо пабывала ў 25 краінах свету. Адкрылася экспазіцыя, прысвечаная 25-годдзю беларускай дзяржаўнасці, – «25 кніг праекта „У пошуках страчанага“». Госці свята пабачылі старажытныя паштоўкі, прысвечаныя Слоніму, Мінску, Гродна. Пляцоўка кнігі і прэсы стала стартавай кропкай займальнага квэста «Код Сапегі». Удзельнікі прайшлі па дзесяці кропках – знакавых месцах Слоніма.